



## **QORTI CIVILI - PRIM' AWLA**

**IMHALLEF**

**ONOR. DR JOANNE VELLA CUSCHIERI**  
**B.A., MAG. JUR. (EUR. LAW.), LL.D.**

**Seduta ta' nhar il-Hamis, 27 ta' Frar 2020**

**Kawza Numru: 9**

**Rikors Ġuramentat Numru:- 853/2013 JVC**

**Loreta sive Lorraine Azzopardi,  
Carmen Mifsud u Mario  
Farrugia**

**vs**

**Sandra Caruana u ghal kull  
interess zewghha Paul Caruana**

**Il-Qorti,**

**Rat ir-Rikors Ġuramentat fejn ir-rikorrenti Loreta sive Lorraine  
Azzopardi et. ikkonfermaw bil-gurament u talbu kif isegwi:**

1. Illi l-atturi Loreta sive Lorraine Azzopardi, Carmen Mifsud u Mario Farrugia huma ko-propjetarji ta' dar 24, Santa Theresa, Triq Manuel Dimech, Ghaxaq. Illi dan il-fond huma wirtu sehem missierhom, Francesco Saverio sive Francis Farrugia, li miet 'ab intestato'. Illi dan jirrizulta mill-kuntratt causa mortis tal-31 ta' Dicembru 1995 fl-atti tan-Nutar Joe Cilia LLD li kopja tieghu qieghed jigi hawn anness bhala **dok X 1**;
2. Illi Francesco Saverio Farrugia miet fit-2 ta' Lulju 1995;
3. Illi in forza tal-ligi, l-mejjet halla lill-hamest (5) uliedu (i) Sandra Caruana, (ii) Rosaria sive Rose Agius (illum mejta), (iii) Loreta sive Lorraine Azzopardi, (iv) Mario Farrugia u (v) Carmen Mifsud bhala eredi universali u padruni assoluti tal-gid kollu tieghu, fi kwoti ndaqs bejniethom. Illi missier il-kontendenti kellu n-nofs sehem indiviz tal-fond 24 Saint Theresa Triq Manuel Dimech, Ghaxaq;
4. Illi l-fond 24, Santa Theresa, Triq Manuel Dimech, Ghaxaq, kien il-fond fejn kienu jghixu missier u omm l-kontendenti (illum it-tnejn mejtin) u li kien jisimhom Francis Farrugia u Theresa Farrugia xebba Caruana. Illi dan il-fond huwa ndiviz bejn l-ahwa, u l-atturi kienu regolarment jidhlu fil-fond. Illi ilhom igawdu l-pussess u t-tgawdija ta' din id-dar ghomorohom kollu u anki wara l-mewt ta' missierhom u ommhom. Illi dan il-fond kien inxtara fiz-zwieg bejn missier u omm il-kontendenti;

5. Illi omm il-kontendenti u cjoe' Theresa Farrugia xebba Caruana mietet fit-3 ta' Frar 2010, fejn hi kienet ghamlet testament fejn halliet il-wirt taghha tigi regolata permezz ta' testament tat-28 ta' Gunju 2001 fl-atti tan-Nutar Joe Cilia LLD, fejn halliet il-wirt taghha lil Rosaria sive Rose Agius u halliet il-legittima/sehem rizervat lil Carmen mart Herman Mifsud, Sandra mart Paul Caruana, Mario Farrugia u Loreta sive Lorraine Azzopardi skond it-Tieni Artikolu. Illi dan it-testment qieghed jigi hawn anness bhala **dok X 2**;
6. Illi Rosaria Agius (li tigi wiehed mit-tfal ta' Frangisku u Theresa Farrugia) mietet nhar it-12 ta' Jannar 2013 skond certifikat tal-mewt hawn anness bhala **dok X 3**, u skond ir-ricerki testamentarji taghha hi halliet il-wirt taghha kollu lill-ohtha Sandra Caruana skond testament tad-19 ta' Dicembru 2009 fl-atti tan-Nutar John Cachia Zammit li kopja tar-ricerki testamentarji u tat-testment qieghdin jigu hawn annessi bhala **dok X 4 sa X 6 inkluzi**;
7. Illi l-atturi f'din il-kawza kienu rrininzjaw ghall-wirt ta' ommhom permezz ta' rinunzja ta' wirt b'digriet numru 251/2012 fil-Qorti Civili (Gurisdizzjoni Volontarja) datat it-3 ta' Mejju 2012 li kopja tieghu qieghed jigi hawn anness bhala **dok X 7**;
8. Illi ghalhekk l-atturi qieghdin jintavolaw din il-kawza bhala ko-proprietarji ta' sehem li huma wirtu minghand missierhom;
9. Illi fil-21 ta' Lulju 2013, ghal habta tas-6pm, r-rikorrenti ndunaw illi l-konvenuti kienu dahlu u okkupaw il-fond

imsemmi, 24, Santa Theresa, Triq Manuel Dimech, Ghaxaq, u dan b' mod abuziv u illegali u minghajr awtorizzazzjoni ta' l-istess atturi. Illi ohthom Sandra Caruana u zewgha Paul Caruana kienu joqghodu 68, Saint Mary Street, Zejtun u ma kienux joqghodu gewwa l-fond Hal-Ghaxaq;

10. Illi l-imsemmija Sandra Caruana u zewgha Paul Caruana qieghdin jockupaw u jghixu fil-fond minghajr il-kunsens ta' l-atturi, u liema Sandra Caruana u Paul Caruana ma kellhom ebda dritt sabiex jockupaw il-fond imsemmi, billi r-rikorrenti huma ko-proprjetarji billi kienu wirtu lill-missierhom fi kwoti ugwali u kellhom ic-cavetta u l-access ghall-fond in kwistjoni mertu tal-kawza;
11. Illi in oltre r-rikorrenti kienu jafu li sa ffit zmien ilu l-fond imsemmi kien vojt u ebda persuna ma kien qieghed jockupa l-fond, billi r-rikorrenti kienu ghaddew minn hemm, u l-post ma kienx abitat. Illi l-ahwa kollha kellhom access ghal-imsemmi fond ta' missierhom u ommhom 24, Santa Tereza, Triq Manuel Dimech, Ghaxaq;
12. Illi Mario Farrugia kien anki dahal fil-post xi granet qabel il-21 ta' Lulju 2013, u dak il-hin certament ma kien hemm ebda persuna tokkupa l-fond 24, Santa Theresa, Triq Manuel Dimech, Ghaxaq;
13. Illi r-rikorrenti marru jaghmlu rapport mal-Pulizija billi prezentaw ittra/kwerela lill-Ispettur ta' l-Ghassa tal-Pulizija Zejtun li kopja ta' l-ittra datata t-22 ta' Lulju 2013 qieghda tigi hawn anness bhal **dok X 8**;

14. Illi fit-30 ta' Lulju 2013, l-atturi ntavolaw ittra ufficcjali kontra l-konvenuta sabiex taghti kopja tac-cavetta tal-fond lill-istess atturi u sabiex jizgombraw mill-istess fond, liema kopja ta' l-ittra ufficcjali qieghda tigi hawn annessa bhala **dok X 9;**
15. Illi fit-2 ta' Awissu 2013 Sandra u Paul konjugi Caruana rribattew l-ittra ufficcjali permezz ta' ittra legali datat it-2 ta' Awissu 2013. Illi fl-ittra jaghmlu referenza ghal ittra ohra (li ma pprezentaw ebda kopja taghha imma li l-atturi kellhom kopja fil-file taghhom) ta' ittra tat-8 ta' Novembru 2010 li kopji ta' l-ittri qieghdin jigu hawn anness bhala **dok X 10 u X 11;**
16. Illi fit-12 ta' Awissu 2013, l-atturi baghtu ittra responsiva liema ittra responsiva qieghda tigi hawn annessa bhala **dok X 12;**
17. Billi l-konvenuti ma aderixxewx ghat-talbiet ta' l-atturi u billi webbsu rashom sabiex iroddu lura u jirreintegaw l-atturi fil-pussess tal-fond 24, Santa Tereza, Triq Manuel Dimech, Ghaxaq, l-atturi kellhom bil-fors jintavolaw din il-kawza.

Jghidu ghalhekk il-konvenuti prevja kwalsiasi dikjarazzjoni necessarja u opportuna ghaliex din il-Qorti ma ghandhiex-

1. Tiddikjara li l-agir tal-konvenuti tikkostitwixxi spoll ghad-danni tal-atturi fit-termini tal-artikolu 535 tal-Kap 16;

2. Tordna lill-istess konvenuti sabiex jergghu jirreintegraw lill atturi fil-pussess tad-drittijiet pjeni taghhom billi jivvakaw ghal-kollox mil-fond 24, Santa Tereza, Triq Manuel Dimech, Ghaxaq, jroddu kopja tac-cavetta lill-istess atturi, u dan entro terminu qasir u perentorju li l-Qorti tiddetermina;
3. Illi fin-nuqqas li l-konvenuti ma jaderixxux ma' l-ordnijiet tal-Qorti sabiex skond it-tieni talba, entro t-terminu perentorju li l-Qorti tistipula, tawtorizza lill-atturi sabiex a spejjez tal-konvenuti, jaghmlu dawk ix-xogholijiet necessarji prevja u jekk hemm bzonn ta' periti nominandi, sabiex jigu re-integrati fil-pussess tal-fond 24, Santa Tereza, Triq Manuel Dimech, Ghaxaq.

Bl-ispejjes kollha inkluzi tal-ittra ufficjali tat-30 ta' Lulju 2013, kontra l-konvenuti li huma minn issa ngunti in subizzjoni. B'rizerva ta' kull dritt u azzjoni fil-ligi.

Rat ir-Risposta Guramentata tal-konvenuti Sandra Caruana et kif isegwi:

1. L-esponenti Paul Caruana - li gie mharrek mill-atturi ghal kull interess li jista' jkollu - ma huwiex legittimu kuntradittur ghat-talbiet attrici u lanqas ghandu interess, fost l-ohrajn, ghaliex huwa legalment separat minn ma' l-esponenti Sandra Caruana;
2. L-atturi ma kellhomx il-pussess tal-fond 24, "Santa Teresa", Triq Manuel Dimech, Hal Ghaxaq u kienet l-esponenti Sandra Caruana li kellha l-pussess esklussiv ta' l-istess;

3. Hadd mill-esponenti ma ikkommetta xi att spoljattiv ghad-detriment ta' l-atturi;
4. L-atturi ilhom hafna aktar minn xahrejn li ma ghandhomx pussess tal-fond in kwistjoni;
5. Matul it-trattazzjoni tal-kawza ser jirrizulta illi l-esponenti Sandra Caruana kellha pussess esklussiv tal-fond in kwistjoni minn qabel ma inholoq l-istat ta' kompropjeta ma' l-atturi u ghalhekk, skond giurisprudenza pacifika, hija ghandha dritt tibqa' fid-dgawdija tal-haga komuni almenu sal-qasma;
6. F'kull kaz u minghajr pregudizzju ghall-premess ladarba l-esponenti Sandra Caruana hija kompropjetarja tal-fond in kwistjoni, it-tieni talba ta' l-atturi li permezz taghha qieghdin jitolbu l-izgumbrament mill-fond in kwistjoni ma tistax tintlaqa' proprju ghaliex kompropjetarju ma jista' qatt jitlob l-izgumbrament ta' kompropjetarju iehor mill-haga komuni;
7. Jekk kemm-il darba dina l-Onorabbli Qorti ma taqbilx ma' dak kollu hawn fuq espost, l-esponenti xorta wahda jsostnu li hemm lok illi t-talbiet attrici jigu michuda ghaliex semmai kienu l-atturi li ikkommettew spoll kontra l-esponenti, jew min minnhom, liema spoll gie rimoss skond il-principju "vim vi ripellere licet";
8. Salv risposta ulterjuri jekk ikun il-kaz.

Ghaldaqstant l-esponenti umilment jitolbu illi dina l-Onorabbli Qorti jghogobha tichad it-talbiet attrici bl-ispejjez kollha kontra taghom. L-atturi huma minn issa stess ingunti in subizzjoni.

Rat l-affidavits, xiehda, rapporti ntavolati mal-Pulizija Ezekuttiva, kontijiet, dokumenti u l-provi kollha eseblti fl-atti;

Rat is-sentenza moghtija mill-Prim'Awla tal-Qorti Civili diversament presjeduta nhar it-3 ta' Ottubru, 2014 u dik moghtija mill-Qorti ta' l-Appell nhar is-27 ta' Ottubru, 2017 fejn *inter alia* hassret is-sentenza tat-3 ta' Ottubru, 2014 u bghatet l-atti lura lill-ewwel Qorti sabiex il-kawza titkompla skont il-ligi;

Rat n-nota tal-Imhalled Joseph Azzopardi a fol. 1 tal-process (process miftuh wara s-sentenza tal-Qorti ta' l-Appell tas-27 ta' Ottubru, 2017) li biha astjena milli jiehu konjizzjoni tar-rikors guramentat odjern peress li kien hemm ragunijiet bizzejjed a tenur tal-Artikolu 734 tal-Kapitolu 12 tal-Ligijiet ta' Malta, kif ukoll peress li l-Qorti kif preseduta gja' kienet espremiet l-opinjoni taghha fl-istess kawza;

Rat li dan il-kaz gie assenjat lil din il-Qorti kif diversament presjeduta nhar il-21 ta' Novembru, 2017 a fol. 2 tal-process;

Rat illi fil-verbal tas-17 ta' Ottubru, 2019 il-kawza giet differita ghad-decizzjoni ghal-lum;

Rat is-sottomissjonijiet tal-partijiet eseblti fl-atti;

Rat l-atti kollha.



## **Ikkunsidrat;**

### **Fatti:**

Illi fil-qosor il-fatti huma li l-atturi Loreta sive Lorraine Azzopardi, Carmen Mifsud, Mario Farrugia u l-konvenuta Sandra Caruana (b'eccezzjoni tal-konvenut Paul Caruana) huma lkoll indivizament proprjetarji tal-fond bin-numru 24, Santa Theresa fi Triq Manuel Dimech, f'Hal Ghaxaq. Il-fond originarjament kien jappartjeni fi kwoti ta' nofs indiviz kull wiehed lil Francesco Saverio sive Francis Farrugia u Theresa Farrugia xebba Caruana. L-atturi, l-konvenuta Sandra Caruana u othom ohra Rosaria sive Rose Agius (illum mejta) wirtu sehem ta' 1/10 kull wiehed minghand missierhom Francesco Saverio sive Francis Farrugia li miet fit-2 ta' Lulju, 1995. Filwaqt li ommhom Theresa Farrugia halliet bhala werrieta universali lill-bintha Rosaria sive Rose Agius u s-sehem riservat skont il-ligi lil uliedha l-atturi Loreta sive Lorraine Azzopardi, Carmen Mifsud, Mario Farrugia u l-konvenuta Sandra Caruana. Rosaria sive Rose Agius mietet fit-12 ta' Jannar, 2013 u halliet kollox lill-ohta l-konvenuta Sandra Caruana. Rizultat ta' hekk l-ahwa saru komproprjetarji ndivizi tal-fond in kwistjoni, l-atturi fi kwota ta' 1/10 kull wiehed provenjenti mill-wirt ta' missierhom u l-konvenuta fi kwota ta' 7/10 provenjenti mill-wirt ta' missierha u othha Rosaria sive Rose Agius rizultanti fi kwota ta' 30% ghall-atturi u 70% tal-konvenuta.

Illi l-atturi jsostnu li kienu pussessuri tal-fond bin-numru 24, Santa Theresa fi Triq Manuel Dimech, f'Hal Ghaxaq u dana peress li

dejjem kellhom access liberu u mhux interrot fil-fond permezz ta' cavetta li allegatament kienet ilha ghandhom snin. Jghidu li huma kienu jaghmlu zjarat perjodici fil-fond kemm fil-prezenza ta' xulxin u gieli anki wahedhom u dana sabiex jivverifikaw li fil-fond kollox jinsab sew. L-atturi jsostnu wkoll li dan l-access liberu baqa' jsir biss sal-21 ta' Lulju, 2013. Dakinhar fi zjara abitudinarja li l-attur Mario Farrugia ghamel hekk ghal habta tas-saghtejn ta' wara nofsinhar (2.00pm) fejn huwa fetah normali bl-uza tac-cavetta tieghu, malli fetah induna li kien hemm xi hadd jghix fil-fond u dana peress li l-ghamara kienet giet spostjata u kien hemm zewg qtates. L-attur Mario Farrugia nforma b'dan lil hutu u ftehm li dakinhar stess filghaxija jaghmlu zjara ohra sabiex jivverifikaw min kien qieghed jokkupa l-fond. L-atturi kollha flimkien ma' Herman Mifsud (ir-ragel ta' l-attrici Carmen Mifsud) accedew fuq il-post dakinhar stess tal-21 ta' Lulju, 2013 ghall-habta tas-sitta ta' filghaxija (6.00pm). L-atturi jghidu li Mario Farrugia fetah il-bieb principali bic-cavetta tieghu fejn dahlu gewwa u mmedjatament raw lill-konvenut Paul Caruana bla flokk u bix-xuguman imdawwar mieghu li beda jghajjat maghhom u jkeccihom il' barra. L-atturi jghidu li kien in segwitu ghal dan l-avveniment li gie kommess spoll vjolenti u klandestin fil-konfront taghhom meta huma gew imkeccija mill-fond u ma thallewx jaccedu aktar liberament. L-atturi jkompli jsostnu li sussegwentament meta xi granet wara Mario Farrugia rega' mar jiprova sabiex jaccedi fil-fond huwa sab is-serratura mibdula.

Illi min-naha taghhom il-konvenuti jsostnu li l-elementi ta' spoll fil-kaz odjern ma jezistux. Huma jghidu li l-atturi ma kellhomx il-pussess tal-fond, liema pussess kien esklussivament f'idejn il-konvenuta Sandra Caruana stante li kienet ilha tghix fil-fond ghal zmien twil. Jishqu wkoll li l-ebda att spoljattiv ma gie kommess

ghad-detriment ta' l-atturi tant hu hekk li huma accedew liberament bic-cavetta ghalkemm fl-istess nifs isostnu li mhux minnu li l-atturi kellhom cavetta. Il-konvenuti jkomplu jsostnu li bhala komproprietarja l-konvenuta ghandha d-dritt li tibqa' fit-tgawdija tal-haga komuni u ghalhekk l-izgumbrament taghha mill-fond ma jistax jirnexxi. In oltre l-konvenuti jargumentaw li kienu l-atturi li kkommettew spoll, u l-konvenuti kull ma ghamlu huwa li gie rimoss tentattiv ta' spoll fil-konfront taghhom in linea mal-principju 'vim vi repellere licet'.

### **Kunsiderazzjonijiet Fattwali u Legali:**

Illi l-kaz prezenti jitratta kawza ta' spoll privilegjat li hija regolata bl-Artikoli 535 u 536 tal-Kodici Civili (Kapitolu 16 tal-Ligijiet ta' Malta) li jipprovdu kif isegwi:

'535. (1) Jekk persuna tigi, bil-vjolenza jew bil-mohbi, mnezzgha mill-pussess, ta' liema xorta jkun, jew mid-detenzjoni ta' haga mobbli jew immobbli, hija tista', fi zmien xahrejn mill-ispoll, titlob, b'azzjoni kontra l-awtur tal-ispoll, li terga' tigi mqieghda f'dak il-pussess jew f'dik id-detenzjoni, kif jinghad fl-artikolu 791 tal-Kodici ta' Organizzazzjoni u Proċedura Civili.

(2) Dan it-tqeghid mill-gdid fil-pussess jigi ordnat mill-qorti, wkoll jekk il-konvenut ikun is-sid tal-haga li taghha l-attur ikun bata l-ispoll.

536. It-tqeghid mill-gdid fil-pussess fil-kaz imsemmi fl-ahhar artikolu qabel dan, ma jnehhix il-jedd tal-ezerċizzju ta' kull

azzjoni possessorja oħra li għaliha jkollu jedd kull pussessur.'

Illi fi kliem l-gurista **Pacifici Mazzoni** (Vol. III, Sez. 52) l-azzjoni ta' spoll vjolenti u klandestin tikkonsisti fis-segwent:

*'qualunque atto arbitrario che per forza privata si compia contro la volontarieta' dello spogliato'.<sup>1</sup>*

F'dan is-sens ukoll, intqal mill-Prim'Awla tal-Qorti Civili fis-sentenza fl-ismijiet **Margherita Fenech -vs- Pawla Zammit** deciza fit-12 ta' April, 1958 illi:

'In tema legali jinghad li l-'actio spolii' hija radikata pjuttost fuq l-ezigenzi ta' utilita' socjali milli fuq il-principju assolut tal-gustizzja, u hija eminentement intiza sabiex tkun estiza l-protezzjoni lil kwalunkwe pussess, u jigi mpedut li cittadin privat jiehu l-gustizzja f'idejh; b'mod li l-fini tagħha huwa dak illi jigi restawrat l-istat tal-pussess li jkun gie skonvolt jew turbat;

L-art.572 (illum 535) tal-Kodici Civili, li jikkontempla din l-azzjoni, huwa ndubbjament ta' ordni publiku, u huwa inerenti għall-fatt ta' min b'awtorita' privata jagħmel għaddannu ta' terza persuna att li, ghalkemm jista' jkollu dritt għaliegħ, ma jkunx jista' jezercitah mingħajr l-intervent tal-Qrati (ara Kassazzjoni Torin 1 ta' Awissu 1879 in re Borboglio vs. Fischt, Volum XIII, P.1, pag.555 tal-Annali tal-Gurisprudenza). Ma' dan l-artikolu fuq imsemmi tal-ligi

---

<sup>1</sup> Emanuel Falzon et -vs- Michael Vella et deciza nhar il-10 ta' Ottubru 2011.

citata, ma ghandux jigi minsi l-art. 794 (illum 791) tal-Kodici tal-Organizzazzjoni u Procedura Civili, li jahseb u jghid li kontra l-azzjoni ta' spoll ma humiex ammissibbli hlief eccezzjonijiet dilatorji - dak li huwa konfermat mill-gurisprudenza lokali u estera (ara Vol.XXXI.I.296 Appell 8 ta' Marzu 1943, in re "Francesco Mifsud vs Michele Cassar"; Vol.XXI.II.83 P'Awla Civili, 20 ta' April 1916, in re 'Michelina Falzon vs Giuseppe Bonello et.' konfemata fl-Appell fis-26 ta' Marzu 1917; Kassazzjoni Palermo 27 ta' Ottubru 1899, in re Decarcano vs.Cafici, Foro Catanese Vol.1889, pagna 124;u dan biex inghataw xi sentenzi);.....'

Illi mis-suespost johorgu t-tlett (3) elementi rikjesti sabiex azzjoni ta' spoll privilegjat tirnexxi, u cioe':

- i. **Actor docere debet possedisse** - il-pussess;
- ii. **Spoliatum fuisse** - l-azzjoni spoljattiva li tkun saret bil-mohbi jew kontra l-volonta' tal-attur; u
- iii. **Infra bimestre deduxisse** - li l-azzjoni ssir fi zmien xahrejn minn meta jkun seh l-ispoll.

Jinghad li t-tlett (3) elementi ndikati jridu jissussistu kumulativament. F'kaz li wahda mill-elementi hija mankanti, l-azzjoni ta' spoll privilegjat ma tirnexxi. Hekk inghad fis-sentenza fl-ismijiet **Joseph Tabone -vs- Joseph Flavia sive de Flavia** deciza mill-Qorti tal-Appell nhar is-7 ta' Marzu, 1958 illi:

'Jekk imqar xi wiehed minn dawn ir-rekwiziti essenzjali ma jigix ppruvat, l-azzjoni taqa' minghajr ma jkun hemm bzonn

li jigi ndagat jekk jirrikorrux anki r-rekwiziti l-ohra.'

Issa, din il-Qorti sejra titratta dawn l-elementi wiehed wiehed applikati ghall-fatti specie tal-kaz prezenti.

**Pussess:**

Illi gie ritenut fil-kawza fl-ismijiet **Alfredo Delia -vs- Bonaventura Schembri et** deciza nhar il-4 ta' Frar, 1958 ghar-rigward tal-element tal-pussess li:

'Il-azzjoni ta' spoll isservi biex tipprotegi l-pussess, ikun x'ikun, jew id-detenzjoni ta' haga mobbili jew immobili, li tigi vjolentement jew okkultament mehuda minn ghand il-possessor jew detentur; u gie deciz kemm il-darba li tapplika wkoll ghat-tutela tal-kwazi-pussess tad-drittijiet reali; u hija inerenti ghal-fatt ta' min b'awtorita' privata jikkompixxi u jaghmel ghad-dannu ta' terza persuna att li, ghalkemm jista' jkollu dritt ghalieh, ma setghax jezercitah minghajr l-intervent tal-Qrati. F'azzjoni ta' din in-natura mhumieq ammissibbli hlief eccezzjonijiet dilatorji, u ghall-"actio spoi" l-ispoljant ma jistax jirrispondi, "in difesa", li dak li ghamel kien att legittimu; ghaliex l-indagini tal-legittimita jew le hija rizervata lill-gudizzju petitorja.'

Illi mill-atti jirrizultaw zewg verzjonijiet kompletament kunfliggenti mill-partijiet. Minn naha l-wahda l-verzjoni tal-atturi jsostnu li huma minn dejjem kellhom access liberu u ghalhekk pussess tal-fond 24, Santa Theresa fi Triq Manuel Dimech, Hal Ghaxaq li kienet tikkonsisti fid-dar ta' ommhom u missierhom qabel dawn mietu. Jinsistu li l-pussess taghhom tal-fond ilu ghal

snin twal, tant li jsostnu li kellhom cavetta u kemm separatament kif ukoll ma' xulxin kienu jacedu perjodikament fil-fond sabiex jivverifikaw li kollox kien sew. L-atturi jsostnu li dakinhar tal-21 ta' Lulju, 2013 huma marru sabiex jidhlu fil-fond pero' malli dahlu gew imwaqqfa minn Paul Caruana li kien jinsab fil-fond. Skont l-affidavit tal-attur Mario Farrugia l-konvenuti xi jiem wara l-21 ta' Lulju, 2013 wkoll biddlu s-serratura ghaliex kien rega' mar jipprova jidhol bic-cavtta tieghu izda din ma daritx. Isostni li fl-istess hin l-intimat kien ghamel rapport falz kontra tieghu li dahhal xi zkuk fis-serratura izda jinsisti li din kienet biss skuza sabiex il-konvenuti jibddlu s-serratura. Uhud mix-xiehda tal-atturi fosthom Herman Mifsud li jigi r-ragel tal-attrici Carmen Mifsud isostni li qabel il-21 ta' Lulju, 2013 huwa kien dahal fil-fond ma' martu madwar tlett gimghat qabel u ma kienx sab l-ebda xkiel.

Mill-banda l-ohra, l-konvenuta tghid li l-atturi ma kellhomx pussess tal-fond u tishaq li l-pussess kien wiehed esklussiv taghha peress li hija kienet ilha tghix fid-dar minn qabel ma sseparat minn mar-ragel taghha Paul Caruana u cioe' sa mis-sena 2003. Mill-atti jirrizulta li l-konvenuta sseparat minn mar-ragel taghha Paul Caruana (l-konvenut l-iehor fil-kawza) fil-11 ta' Frar, 2010 permezz ta' kuntratt fl-atti tan-Nutar Peter Fleri-Soler (ara kuntratt a fol. 22 sa fol. 27 tal-process). Ghalhekk allegatament hija kienet ilha tirisjedi fil-fond minn qabel l-2010 u bhala prova tressaq estratt mir-registru elettorali tar-rahhal ta' Hal Ghaxaq datat Ottubru 2009 (a fol. 28 tal-process).

Da parti taghhom l-atturi ngungew bhala xhieda lir-rapprezentant tal-Arms Limited li pprezenta diversi kontijiet tal-fond 24, Santa Theresa, Triq Manuel Dimech, Ghaxaq li jinsabu esebiti a fol. 54 sa fol. 69 tal-process. Minn harsa lejn dawn il-kontijiet jirrizulta li sat-

12 ta' Novembru, 2013 il-kont kien ghadu jghajjat lil Theresa Farrugia li mietet fit-3 ta' Frar, 2010. Fil-kontijiet datati 11-Nov-2012 - 25-May-2013 (a fol. 56 u fol. 57 tal-process); 24-Apr-2012 - 10-Nov-2012 (a fol. 58 u fol. 59 tal-process); 25-Oct-2011 - 23-Apr-2012 (a fol. 60 u fol. 61 tal-process); 6-Jul-2011 - 24-Oct-2011 (a fol. 62 u fol. 63 tal-process); 29-Apr-2010 - 29-Oct-2010 (a fol. 68 u fol. 69 tal-process) jirrizulta li f'hafna minnhom m'hemmx reading tal-konsum u jekk hemm reading huwa wiehed verament mizeru. Filwaqt li fil-kontijiet segwenti 22-Apr-2011 - 05-Jul-2011 (a fol. 64 u fol. 65 tal-process); 30-Oct-2010 - 21-Apr-2011 (a fol. 66 u fol. 67 tal-process) ghalkemm hemm indikat li l-kont huwa wiehed attwali, l-konsum huwa wiehed relativament baxx. Jirrizulta qabza fl-ahhar kont datat 26-May-2013 - 12-Nov-2013 (a fol. 54 u fol. 55 tal-process) li meta kkomparat ma' dawk precedenti jirrizulta li effettivament kien hemm konsum ta' dawl u ta' ilma. Dan huwa rizultat li juri li effettivament mhux minnu dak dikjarat mill-konvenuta li ilha tghix fil-fond minn qabel is-sena 2010. Pjuttost hija verosimili l-verzjoni tal-atturi li l-konvenuti accedew fil-fond qrib l-21 ta' Lulju, 2013. Reuben Bonnici - rapprezentant tal-ARMS xehed fis-seduta ta' nhar is-26 ta' Marzu, 2014 u qal dwar il-konsum fil-fond ta' Hal Ghaxaq illi:

'Dr Mark Attard Montalto: Jiena tlabtek fit-tahrika ta' xhieda il-kera tad-dawl u konsum tal-ilma minn Gunju 2010 sa Dicembru 2013 ta' zewg fondi, il-fond 24 Santa Tereza, Triq Manwel Dimech Ghaxaq. Fuq dak il-fond x'inhu l-account, min hu l-account holder u jekk hemmx kera u konsum regolari fuq da nil-post.

Xhud: L-account number ha nikkwotalkom l-account number tal-ARMS u l-account number l-antik. L-account



number huwa 101000186156 u li kien antik kien 8302251540, il-kont jghajjat lil Tereza Farrugia u bhala kontijiet ser niproduci kopji ta' kontijiet li hargu bejn il-perjodu li kien hemm tat-tahrika imma bhala konsum ma kien hemm xejn, kien baxx hafna bhala konsum.

Dr Mark Attard Montalto: Jigifieri ma kienx qed jintuza regolari?

Xhud: Le.'

Gew ipprezentati wkoll il-kontijiet tal-fond 68, Triq Santa Maria, Zejtun a fol. 70 sa fol. 83 tal-process li fih l-atturi jsostnu kienu joqghodu l-konvenuti qabel allegatament isseparaw. Minn dawn il-kontijiet irrizulta li l-meter tad-dawl u l-ilma inqaleb minn fuq isem Paul Caruana ghal fuq isem Sandra Caruana fis-17 ta' Mejju, 2011. Irrizulta wkoll li bhala persuni li kienu qeghdin jirrisjedu fil-fond u li fuqhom kien qieghed jinghata s-sussidju f'dak il-perijodu minn wara s-17 ta' Mejju, 2011 kienu Rosaria, Sandra, Francesca u Anthea. Is-sitwazzjoni nbidlet biss wara l-1 ta' Marzu, 2014 fejn il-persuni ndikati bdew jiehdu s-sussidju minn fuq Hal Ghaxaq (ara deposizzjoni ta' Reuben Bonnici a fol. 91 sa fol. 94 tal-process).

Xehdet ukoll Maria MacNamara - Principal tal-Kullegg Santa Margerita (a fol. 102 tal-process) li fir-rigward ta' Francesca Caruana qalet li kienet tattendi l-Kullegg San Benedettu f'Hal Tarxien u spiccat l-iskola fl-2010 u bhala indirizz taghha kellha ndikat dak ta' 68, Id-Dwejra, Tria Santa Maria, Zejtun. Filwaqt li fil-kaz ta' Anthea Caruana kienet tattendi l-Kullegg Santa Margerita fiz-Zejtun u spiccat l-iskola fl-2013 u bhala indirizz

irregistrat magghom kellha dak ta' 68, Id-Dwejra, Tria Santa Maria, Zejtun.

Illi f'dan l-istadju l-Qorti ma tistax tinjora dak iddikjarat mill-konvenut stess Paul Caruana fir-rapport intavolat minnu flimkien mal-konvenuta Sandra Caruana nhar il-21 ta' Lulju, 2013 bir-referenza PIRS 5/I/1228/2013 fejn *a tempo vergine* huwa ta' s-segweni verzzjoni:

'Illum 21/07/2013 ghal-habta ta' 20:15 HRS irrapurtaw gewwa l-Ghassa taz-Zejtun certu Paul Caruana, I.D NO: 526071(M) flimkien ma' martu Sandra Caruana, I.D NO:107873(M) li aktar kmieni waqt li kienu qeghdin fir-residenza no: 24, Triq Manwel Dimech, Hal-Ghaxaq dahlu f'l-imsemmija dar hutha, imnizzlin bhala persuni relatati flimkien ma Herman Mifsud li jigi ir-ragel ta' ohta Carmen Mifsud, **fejn dawn dahlu fl-imsemmija dar permezz ta' cavetta li huma ghandhom fil-pussess taghhom sabiex dawn ikeccu lil Pawlu Caruana u lil martu Sandra Caruana mill-imsemmija residenza. ...'** (enfazi tal-Qorti)

Bid-dovut rispettt din il-verzzjoni tal-konvenuti moghtija *a tempo vergine* hija kompletament diversa minn dik moghtija minnhom fil-kaz ta' Sandra Caruana bil-procedura tal-affidavit, u fil-kaz ta' Paul Caruana moghtija fis-seduta tal-15 ta' Jannar, 2019 (ara affidavit tal-konvenuta Sandra Caruana a fol. 20 u fol. 22 tal-process u deposizzjoni ta' Paul Caruana a fol. 51 sa fol. 54 tal-process).

Il-verzzjoni moghtija *a tempo vergine* mill-konvenuti effettivament tikkonferma li l-atturi wkoll kellhom il-pussess tal-fond tant li

kellhom ic-cavetta u dahlu liberament. F'dik l-okkazzjoni huma sabu lil Paul Caruana minghajr flokk u bix-xuguman imdawwar mieghu, verzjoni li hija kkonfermata mill-istess Paul Caruana. Madanakollu din il-Qorti tara inverosimili l-verzjoni moghtija minn Paul Caruana fejn huwa stqarr li mar jaghmel xi tiswijiet minhabba hsara fl-ilma u kif kien hemm ha shower ta' malajr sabiex ma jibqax kollu hass, tant li hareg bix-xuguman imdawwar mieghu!

Il-Qorti wkoll b'referenza ghall-affidavit ta' bint il-konvenuti Francesca Caruana (fol. 42) u iben wahda mill-attrici Charlo Azzopardi (fol. 43), fejn dawn isostnu li l-konvenuta Sandra Caruana kienet ilha tghix ma' ulieda fid-dar in kwistjoni sa mis-sena 2003, jirrizultalha mill-provi mressqa mill-atturi fir-rigward tal-kontijiet tad-dawl u ilma u l-provi dwar ir-residenza ddikjarata tal-bint mal-awtoritajiet tal-iskola li dawn igiddu l-versjonijiet ta' dawn ix-xhieda. Apparti minn hekk il-Qorti ssibha ferm difficli li temmen li l-konvenuta kienet ilha tghix fid-dar in kwistjoni sa mis-sena 2003 u li sa nhar il-21 ta' Lulju, 2013 nonostante d-diversi problemi u argumenti li hija ssostni li kellha ma' huta zammet l-istess cavetta ghad-dar bhal ma kellhom hutha bil-konoxxenza li dawn setghu jidhlu fuqha liberament bil-lejl u bi nhar. Dan aktar isahhah il-fehma ta' din il-Qorti li l-konvenuti dahlu jghixu fid-dar fis-sena 2013 ghalkemm il-Qorti ma teskludix li possibilment l-konvenuta Sandra Caruana setghet kienet qattghet xi zmien f'din id-dar meta ommha kienet ghadha hajja. Ix-xhud Herman Mifsud isostni li huwa acceda fil-fond in kwistjoni fejn ma ra lil hadd jghix fiha tlett gimghat qabel il-gurnata tal-21 ta' Lulju, 2013 ghalhekk huwa verosimili li l-konvenuti dahlu jghixu fir-residenza f'dan il-perjodu ta' tlett gimghat qabel il-21 ta' Lulju, 2013.

Illi fit-tieni u fir-raba' eccezzjoni l-konvenuti jeccepixxu n-nuqqas tal-element tal-pussess da parti tal-atturi. Fid-dawl li jirrizulta li sal-21 ta' Lulju, 2013 l-atturi dahlu u accedew f'dan il-fond liberament bic-cavetta tagghom stess din il-Qorti assolutament ma taqbilx mal-konvenuti u tqis li l-element tal-pussess da parti tal-atturi gie sodisfatt u sufficjentement pruvat. Jirrizulta izda wkoll li sa dakinhar evidentement anki l-konvenuti kellhom pussess liberu ghall-fond tant li kienu dahlu jghixu fih. Ghalhekk jirrizulta lill-Qorti li sad-data tal-21 ta' Lulju, 2013 anki l-konvenuti kienu jgawdu mill-pussess tal-fond b'dana li l-pussess ma jirrizultax li kien esklussiv ghal xi hadd mill-partijiet izda l-partijiet kollha fil-kawza jirrizulta li kellhom pussess tal-fond.

*Spoliatum fuisse:*

Fil-ktieb tieghu **Istituzioni di Diritto Civile** (Vol. III Firenze 1873), **Pacifici Mazzoni** ddefinixxa l-kelma uzata fl-element spoliatum fuisse u cioe 'bi vjolenza' bhala '...qualunque atto arbitrario che per forza privata si compia contro la volonta dello spogliato.' Din id-definizzjoni giet adottata diversi drabi mill-Qorti taghna fosthom fis-sentenza fl-ismijiet **Joseph Scerri vs. Spiridione Falzon** deciza mill-Prim'Awla tal-Qorti Civili nhar l-24 ta' Jannar, 1958 fejn inghad illi:

'Spoll vjotent huwa kwalsiasi att arbitrarju li jsir bil-forza privata kontra l-volonta' ta' l-ispoljat; u l-att ikun arbitrarju mhux biss meta jikkostitwixxi reat skont il-ligi, izda anke meta jigi kompjut arbitrarjament u kontra l-volonta' tal-possessor, b'mod li jista' jaghti lok ghall-azzjoni ta' danni kontra min ikun ghamel dak l-att.'

Illi l-atturi jilmentaw li huma gew imcahhda mill-pussess taghhom tal-fond nhar il-21 ta' Lulju, 2013 meta marru sabiex jaghmlu l-vista perjodika fil-fond u ghalkemm dahlu sabu lill-konvenuti gewwa fejn il-konvenut Paul Caruana beda jghajjat maghhom biex jitolqu l' barra u keccihom fil-presenza wkoll tal-konvenuta li kienet fil-fond.

### **Legittimu kontradittur:**

F'dan l-istadju l-Qorti taghmel referenza ghall-ewwel eccezzjoni tal-konvenuti fejn isostnu li l-konvenut Paul Caruana mhux il-legittimu kontradittur stante li skont il-konvenuti huwa m'ghandux interess ghaliex huwa legalment separat minn mal-konvenuta Sandra Caruana. Jigi rilevat li l-artikolu 535 tal-Kapitolu 16 tal-Ligijiet ta' Malta jsostni li l-persuna spoljata tista' titlob b'azzjoni 'kontra l-awtur tal-ispoll' li terga tigi mqieghda f'dak il-pussess. Gie ritenut fil-kawza fl-ismijiet **Zerafa -vs- Micallef** deciza fl-1 ta' Frar, 1877 illi:

'lo spoglio essendo un fatto commesso a danno di un altro non puo` essere imputato se non alle persone che lo commisero, o a quelle per comando delle quali fu commesso'.

In vista li din hija kawza ta' spoll u stante li nhar il-21 ta' Lulju, 2013 effettivament Paul Caruana kien jinsab fil-fond meta l-atturi jallegaw li kien hu stess li keccihom il-barra l-Qorti tqis din l-eccezzjoni bhala wahda fattwalment infondata jekk mhux sahsitra frivola u ntiza unikament sabiex ttawwal il-proceduri u tfixkel il-Qorti. Apparti l-fatt li dakinhar tal-allegat spoll Paul Caruana kien fil-fond u sehh l-incident bejn il-partijiet, fatti ohra

jevidenzjaw lil din il-Qorti kemm din l-eccezzjoni hija fattwalment infondata. Jirrizulta li fl-atti gew prezentati diversi dokumenti u provi sabiex jevidenzjaw is-separazzjoni personali bejn il-konvenuti. Nonostante dawn id-dokumenti izda jirrizulta li dakinhar tal-21 ta' Lulju, 2013 Paul Caruana saħansitra kien jinsab fil-fond b'xugaman mdawwar madwaru u xejn hwejjeg b'evidenza cara li kien għadu kif inħasel fl-istess fond. Din il-Qorti bir-rispett kollu lejha ma temminx il-verzjoni tiegħu li kien inħasel għax ixxarrab bl-ilma tat-tank wara li suppost l-ex martu qaltu biex jigi jara x'għara. In oltre la darba skont il-konvenuti dawn jgħixu separatament l-Qorti ma sabet fl-atti ebda raguni valida għalfejn fir-rapport li l-konvenuti għamlu mal-Pulizija nhar il-21 ta' Lulju, 2013 (ara affidavits u rapport a fol. 42 et seq) ma nfirmawx lill-Pulizija li huma kienu separati u wkoll mkien ma tnizzel li ma kienux jgħixu flimkien! Anzi l-Qorti tinnotta li huma ndikaw lilhom infusahom bħala Paul Caruana u '**martu**' Sandra Caruana (emfazi tal-Qorti).

Il-Qorti għalhekk fir-rigward tal-eccezzjoni tal-interess guridiku ser tghaddi sabiex tichad l-istess.

**Ikkunsidrat ulterjorment fil-mertu tal-element tal-*ispoliatum fuisse*:**

Fil-mertu tal-element tal-*ispoliatum fuisse* Mario Farrugia fix-xieħda tiegħu mogħtija bil-procedura tal-affidavit a fol. 97 u fol. 98 jgħid li huwa mar sabiex jacedi bħas-soltu fis-2pm tal-21 ta' Lulju, 2013 u sab li fil-fond kien beda jirrisjedi fih xi hadd. Jgħid li huwa nforma lil hutu li fteħmu li jerggħu jmorru fil-hin tas-sitta (6) ta' filgħaxija bil-għan li jiskopru x'għara fil-fond. F'dik l-okkazjoni huma ndunaw li l-fond kien beda jigi okkupat minn Paul Caruana u

Sandra Caruana. Jghid li Paul Caruana beda jkeccihom il' barra mill-fond u minn dakinhar ma regghux dahlu fil-fond stante li jirrizulta li ftit tal-granet wara tbiddlet ukoll is-serratura tal-fond. Din l-verzjoni giet ikkonfermata mill-attrici Carmen Mifsud (ara affidavit a fol. 105 u fol. 106 tal-process), Loreta sive Lorraine Azzopardi (ara affidavit a fol. 96 tal-process) kif ukoll minn Hector Mifsud ir-ragel ta' Carmen Mifsud li f'dik l-okkazzjoni kien prezenti (ara affidavit a fol. 99 sa 101 tal-process). Il-Qorti tinnota izda kif gia accennat aktar il' fuq li kien biss Mario Mifsud li sostna li ftit granet wara kien rega' mar jipprova jidhol bic-cavetta tieghu u ma rnexxilux. Fil-fatt fl-ittra ufficcjali mibghuta mill-atturi lill-konvenuti esebita a fol. 21 tal-process u li ggib id-data tat-30 ta' Lulju, 2013 l-atturi jitolbu lill-konvenuti sabiex ituhom ic-cavetta tal-fond.

Jirrizulta ghalhekk lil Qorti li l-atti spoljattivi li qed jilmentaw fuqhom l-atturi huma dak tal-21 ta' Lulju, 2013 fejn huma ma thallewx jidhlu liberament fil-fond in kwistjoni kif kienu jaghmlu qabel ghalkemm dahlu bic-cavetta taghhom u dan ghaliex gew imwaqqfa mill-konvenuti partikolarment mill-konvenut Paul Caruana u l-konsegwenti bidla fis-serratura fil-jiem sussegwenti li waqqfet ghal kollox il-possibilita' li l-atturi jacedu ghall-fond ghalkemm ko-proprjetarji.

Illi l-konvenuti jittentaw jargumentaw li ma sar l-ebda spill vjolenti u klandestin stante li l-atturi accedew liberament fil-fond. F'dan l-istadju din il-Qorti taghmel referenza ghas-sentenza moghtija mill-Qorti tal-Appell fl-ismijiet **Perit Lawrence Mintoff et -vs- Michael Schembri et** deciza fit-27 ta' Marzu, 2003 fejn inghad illi:

F'dan ir-rigward jigi rilevat li sabiex tirnexxi azzjoni possessorja mhux mehtieg li l-attur ikun sofra privazzjoni totali tal-haga "*imma bizzejjed li jkun hemm diminuzzjoni tal-pussess, tfixkil fid-drittijiet jew hsara lil min isofri l-ispoll.*" (Ara f'dan ir-rigward Maggur Peter Cordina vs Raymond Aquilina, App. Kum. 12.12.1988).

Minn hawn jinsorgi li min jikkommetti spoll vjolenti u klandestin m'hemmx bzonn li jippriva totalment lill-pussessur mill-haga. Issa, jirrizulta ppruvat li l-konvenuti bdew jirrisjedu fil-fond 24, Santa Theresa, Triq Manuel Dimech, Ghaxaq minghajr il-kunsens u konsapevolezza tal-atturi. Jirrizulta wkoll ippruvat li bl-agir tal-konvenuti l-atturi gew imcahhda mit-tgawdija tal-fond u dana stante li fl-okkazzjoni tal-21 ta' Lulju, 2013 huma gew imkeccija l-barra mill-fond fejn qabel dik id-data setghu jacedu liberament fil-fond. Aktar gravi minn hekk fil-granet bejn il-21 ta' Lulju, 2013 u t-30 ta' Lulju, 2013 jirrizulta li sahsitra nbidlet is-serratura tal-fond tant li l-atturi ma baqghux jistghu juzaw ic-cwieviet tagghom biex jacedu fl-istess. Din il-Qorti ma ghandha l-ebda dubju li dan sar mill-konvenuti tant li jirrizulta mill-atti li l-konvenuta Sandra Caruana ghadha tirisjedi fil-fond filwaqt li Paul Caruana kkonferma li huwa jacedi liberament, jghix jew le fil-fond. Isegwi li biex il-konvenuta tghix gol-fond hija ghandha c-cavetta tas-serratura l-gdida allura s-serratura l-gdida jew saret minnha jew bil-kunsens taghha. Illi ghalhekk fic-cirkostanzi din il-Qorti tqis li anki l-element tal-*ispoliatum fuisse* gie wkoll sufficientement ippruvat. Madanakollu din il-Qorti ma tistax f'dan l-istadju tinjora l-fatti partikolari ta' dan il-kaz fejn jirrizulta li l-konvenuta Sandra Caruana hija wkoll ko-proprietarja tal-fond u wkoll kellha l-pussess tal-fond bhall-atturi.



Fil-fatt fil-hames (5) u fis-sitt (6) eccezzjoni tal-konvenuti b'referenza ghat-tieni talba sabiex il-konvenuti jivvakaw il-fond jinghad li din ma tistax tintlaqa' stante li l-konvenuta hija komproprietarja tal-fond u ghalhekk ma tistax tigi zgumbrata u cioe' ma tistax tigi privata mill-pussess tal-fond sabiex dan jinghata esklussivament lill-atturi.

Fis-sentenza fl-ismijiet **Perit Lawrence Mintoff et -vs- Michael Schembri et** supra citata inghad illi l-azzjoni ta' spoll tista' tissussisti wkoll meta haga hija mizmuma in kompropjeta. Hekk inghad illi:

'Illi huwa ormai pacifiku fil-gurisprudenza li l-azzjoni ta' spoll tista' tigi ezercitata anki meta l-ispoljant ikollu l-kompropjeta` tal-haga li taghha l-ispoljat ikun sofra l-ispoll. Ara f'dan ir-rigward Carmela Bugeja vs Pietro Borg (P.A. - 1.3.1951) fejn, fil-kuntest tal-azzjoni possessorja, gie ribadit l-principju enuncjat fl-artikolu 493 tal-Kodici Civili li jipproibixxi kull kompropjetarju milli "*jaghmel tibdil fil-haga in komun minghajr il-kunsens tal-kompropjetarji l-ohra, lanqas jekk jidhirli li dak it-tibdil hu ta' gid ghal kulhadd.*"

Huwa in vista ta' dan kollu li l-Qorti tqis li f'kaz li jigi deciz li jissussitu t-tlett elementi tal-ispoll, fic-cirkostanzi partikolari tal-kaz odjern sabiex jigi reintegrat l-ispoll l-Qorti ghandha l-poter li tordna li l-atturi jinghataw ic-cavetta tal-fond u li jithallew jaghmlu uzu liberu tal-fond b'dan izda li ma tistax tillimita l-uzu u cioe' l-pussess tal-konvenuta Sandra Caruana li hija wkoll kompropjetarja. Jekk hiex komda l-konvenuta tghix f'dar fejn hutha ghandhom access liberu ghaliha x'hin u kif iridu dak imbaghad tarah hi. Dan kollu qed jinghad minghajr pregudizzju ghal dak li

qed jigi deciz illum stess minn din il-Qorti fil-kawza bejn il-partijiet ahwa bhala ko-proprietarji tal-fond ghall-bejgh bil-licitazzjoni tal-istess proprjeta' bin-numru 42/2017.

*Infra bimestre deduxisse:*

Illi jifdal ghalhekk ezami tal-element tat-terminu ta' xahrejn. Fil-kawza deciza mill-Qorti tal-Appell fl-ismijiet **Trevor Arends et -vs- Veronica Mizzi** ta' nhar il-11 ta' Jannar, 2013 dik l-Onorabbli Qorti ddikjarat kif isegwi:

'... dan it-terminu ta' xahrejn huwa element, li kif gie deciz kemm-il darba, ghandu jigi pruvat mill-attur. Ir-rekwizit li l-azzjoni ta' spoll ghandha ssir fi zmien xahrejn mill-allegat spoll huwa rekwizit essenzjali li johrog mill-artikolu tal-ligi stess u l-gudikant ghandu jkun sodisfatt li dan jissussisti indipendentement minn jekk jitqajjimx fl-eccezzjonijiet jew le.'

Il-Prim'Awla tal-Qorti Civili fil-kawza **Alfred Paul Farrugia nomine -vs- Peter Paul Cutajar** deciza fit-13 ta' Frar, 2004 irriteniet illi:

'Dan huwa terminu ta' dekadenza estintiva tal-azzjoni ta' spoll fis-sens li jekk ma jigix pruvat li l-azzjoni saret fi zmien xahrejn mid-data tal-att spoljattiv allura l-azzjoni ta' spoll privileggjat ma tistax treggi.'

Aktar specifikatament fil-kawza bl-ismijiet **Georgina Borg -vs- Errol Cassar et** deciza nhar il-21 ta' Ottubru, 2002 mill-Prim Awla

tal-Qorti Civili dwar it-terminu ta' xahrejn fl-azzjoni ta' spoll qalet hekk:

'Huwa veru li dan il-punt ma giex formalment eccepit, kif normalment u guridikament wiehed kien jistenna in bazi ghal dak provdut fl-Artikolu 728 tal-Kap 12. B'danakollu t-terminu ta' xahrejn li fih l-attur irid jiddeduci l-pretensjoni tieghu huwa element essenzjali ta' din l-azzjoni li jehtieg li jigi konkludentement pruvat mill-attur. Prova li trid issir f'kull kaz ta' din ix-xorta imma li ssir sine qua non meta l-parti konvenuta teccepixxi bhal dan il-kaz il-preskrizzjoni taghha bid-dekors tal-perjodu estentiv ta' xahrejn'.

Jirrizulta mill-atti ppruvat li l-atturi accedew u gew imkeccija mill-fond nhar il-21 ta' Lulju, 2013 (ara okkorrenza a fol. 50 sa fol. 53 tal-process). Dan gie kkonfermat ukoll minn PS 827 Edward Grech li ha l-verzjonijiet tal-partijiet (ara xhieda a fol. 87 sa fol. 90 tal-process). L-attur Mario Farrugia jghid illi:

'Illi meta dhalt fil-post, jiena dhalt ghal habta tas-2.00pm dik il-gurnata stess, u sibt il-post differenti milli kien qabel. Jiena dhalt xi hmistax qabel, u fil-21 ta' Lulju, 2013 meta dhalt fil-post, sibt l-affarijiet mibdulin ...'

Jirrizulta ghalhekk li l-ewwel parti tal-att spoljattiv sehhet nhar il-21 ta' Lulju, 2013. Bejn id-data tal-21 ta' Lulju, 2013 u t-30 ta' Lulju, 2013 giet mibdula c-cavetta. Jirrizulta li l-kawza giet ipprezentata nhar l-4 ta' Settembru, 2013 u ghalhekk ben entro it-terminu ta' xahrejn rikjesti mill-ligi. Ghaldaqstant dan l-element jirrizulta wkoll li gie sufficjement ppruvat.

## *Vim vi repellere licet*

Fir-rigward dan il-principju ta' *vim vi repellere licet* inghad minn **Alberto Trabucchi** fil-ktieb tieghu **Istituzioni di Diritto Civile (Quarantesima Prima Edizione Cedam, Padova 2004)** illi:

'Mentre dura l'offesa (in continenti) di fronte cioe' a colui che vuole violentemente sottrarre il bene al possessore, questo puo agire direttamente, esercitando una legittima difesa. (*Vim vi repellere licet*). Ma se non c'è l'immediatezza, il possessore che defendesse il suo ius possessionis agendo personalmente incorrerebbe nel reato di ragion fattasi.'

Din id-difiza tigi ezercitata minn min ikun gie mcahhad mill-pussess ta' haga mobbli jew immobbli u ghandha tigi ezercitata *confestim ed in continenti* u mhux *ex intervallo*. Illi l-gurisprudenza nostrana ddefiniet id-difiza tal-*vim vi repellere licet* bhala

"Nessuno nega che sia lecito non soltanto di conservare e defendere colle forza il possesso ne di recuperare eziando colla forza il possesso per effetto della violenza perduta; l' unica condizione che viene richiesta al riguardo si e' che la forza si impieghi *confestim* o in continenti non *ex intervallo*. Se non che quando si dice *confestim* non va gia' intesa la parola in senso assoluto e strettamente literale bensì in senso relativo ed a secondo delle circostanzi da apprezzarsi della prudenza del giudice" [Vol.XXIX.1.281].

Issa, fil-kaz prezenti l-konvenuti fis-seba' eccezzjoni tagghom jghidu li l-atturi kienu li kkommettew spoll u ghalhekk kull ma

ghamlu huma kien difiza tal-*vim vi repellere licet*. Din il-Qorti ma tistax tifhem ghal xiex qed jirreferu l-konvenuti bhala spoll da parti tal-atturi fil-kaz odjern li seta' wassal ghall-azzjoni ta' ritaljament. Tant hu hekk li fl-affidavits u fix-xieghda taghhom ma jaccennaw mkien ghal din id-difiza da parti taghhom u l-allegati fatti li setghu wasslu ghall-istess. Fuq nuqqas palasi ta' provi dwar din l-eccezzjoni l-Qorti ser tghaddi sabiex tichad l-istess.

### **Decizjoni:**

Ghaldaqstant ghar-ragunijiet kollha suesposti, din il-Qorti qeghdha taqta' u tiddeciedi din il-kawza kif isegwi:

1. Tichad l-ewwel eccezzjoni tal-konvenuti Paul Caruana;
2. Tichad il-bqija tal-eccezzjonijiet tal-konvenuti sakemm dawn huma nkompatibbli ma daww hawn deciz;
3. Tilqa' l-ewwel talba attrici u tiddikjara li l-agir tal-konvenuti jikkostitwixxi spoll ghad-danni tal-atturi fit-termini tal-artikolu 535 tal-Kap 16;
4. Tilqa' limitatament it-tieni talba attrici billi tordna lill-konvenuti sabiex jergghu jirreintegraw lill-atturi fil-pussess tad-drittijiet pjenti taghhom billi jaghtu lill-atturi c-cavetta li taghti access liberu ghall-fond bl-indirizz 24, Santa Tereza, Triq Manuel Dimech, Ghaxaq fi zmien massimu ta' xahar mid-data ta' din id-decizjoni u li sussegwentement bl-ebda mod ma jwaqqfu lill-atturi milli jaghmlu uzu liberu huma wkoll tal-istess fond;

5. Tilqa' t-tielet talba u tordna li fin-nuqqas li l-konvenuti ma jaderixxux ma' l-ordnijiet tal-Qorti skond it-tieni talba kif hawn fuq deciza, fit-terminu ta' xahar mpost f'din id-decizjoni fuq il-konvenuti, tawtorizza lill-atturi sabiex a spejjez tal-konvenuti jaghmlu dawk ix-xogholijiet necessarji sabiex tinbidel is-serratura tal-fond u tinghata kopja tal-istess lill-atturi kollha u wkoll lill-konvenuta Sandra Caruana u sabiex il-konvenuti sussegwentement bl-ebda mod ma jwaqqfu lill-atturi milli jaghmlu uzu liberu huma wkoll tal-istess fond. Ghal dan il-ghan qed tinnomina lill-Perit Godwin Abela sabiex jissorvelja x-xogholijiet necessarji jekk ikun il-kaz.

Din id-decizjoni qed tinghata bir-riserva favur l-atturi ta' kull dritt u azzjoni ohra fil-ligi kif mitlub.

Bl-ispejjez kollha inkluzi tal-ittra ufficjali tat-30 ta' Lulju 2013, kontra l-konvenuti.

**Moqrija.**

**Onor. Imhallef Dr. Joanne Vella Cuschieri**  
**B.A., Mag. Jur. (EUR.LAW), LL.D.**  
**27 ta' Frar, 2020**

**Karen Falzon**  
**Deputat Registratur**  
**27 ta' Frar, 2020**

